

# ደብረ ታቦር 2006 ዓ.ም.

8/6/2014

**መዝሙር:** (13 ነሐስ ሰንበት እንተ ወዳለ) የውሐንስ ወንጌላዊ ምስክር ኮይኑ ከምዚ በለ ጎይታና ኢየሱስ ክርስቶስ አብዚ መጽሓፍ ዘይተጻሕፈ ብዙኅ ተአምራታትን ዘደንቕ ነገራትን ገበረ። እቲ ዝተጻሕፈ ኸአ ንስኹም አብኡ ክትአምኑ፥ አሚንኩም ከአ ሕይወት ዘለዓለም ክትረኽቡ እዩ፥ ንሱ ካብ ጥንቲ ካብ ሰማይ ዝወረደ ብዘይ ሥጋ ዝወረደ እዩ። ንሱ ብርግጽ አብ ሰማይ ብሥግኡ ዓረጉ እዩ ከምኡ ዝበለ አምላኽ የለን። አቦ ናይ ወዱ ምስክር ኮነ አብ ሩባ ዮርዳኖስን አብ ደብረ ታቦትን ከምዚ እናበለ መስከረ፥ እዚ እዩ እቲ ወዳይ ዘፍቅሮ አብኡ ልበይ ዝሰመረለይ በለ።

**ንባባት:** ዕብ 11:23-30, 2ጴጥ 1:15-ፍ፥ ግ.ሓ. 7:34-51፥ ማቴ 17:1-9።

### ምስባክ:

1. ታቦር ወአርሞንኤን በስመ ዝአከ ይትፈስሑ ወይሰብሑ ለስምከ መዝራዕትከ ምስለ ኃይል፥ “እምባ ታቦርን ሄርሞንን ብስምካ ዕልል ይብሉ፥ ንስምካ ኸአ የምስግኑ፥ ቅልጽምካ ምስ ሓይልኻ” መዝ. 89:12~13።
2. ደብረ ርጉዕ ወደብር ጥሉል፥ ለምንት ይትነሥኡ አድባር ርጉዓን ደብረ ዘስምሮ እግዚአብሔር የኃድር ውስቴቱ” “እምባ ርጉእን ጥሉልን፥ ስለምንታይ ኢኹም ብቕንኢ እትትንሥኡ፥ እግዚአብሔር አብኡ ንዘለዓለም ክነብር እዩ መዝ. 68:15~16።

አብ ወንጌል ማቴዎስ (17:1-9)፥ ማርቆስ (9:2-10)፥ ሉቃስ (9:28-36)፥ ራእይ ኢየሱስ ከምዝተቐየረ ነንብብ አብ ዮውሐንስ ግን አይንረኽቦን። አብ መልእክቲ ጴጥሮስ ካልአይቲ (2 ጴጥ 1:16-19) እውን ንረኽቦ። እቲ አብ ወንጌል እንረኽቦ ተመሳሳላይን አብ ሓደ ዓይነት ዘረባ ኢየሱስ ዘስምዖ አና ንረኽቦ። አብ ስለስቲኡ ወንጌላት እምብአር ብዛዕባ ራእይ ከምዝተቐየረ ዝነግር አብ ተመሳሳላይ ዘረባ ዘስምዖ እሞ ፍሉይ መልእክቲ አብ ዘስምዖ ንረኽቦ። አብ ፍርቂ ወንጌል አና እንረኽቦ አብዚ እዋን ነገራት አብቲ ዝለዓለ ጥርዞም ገጸም እዮም ዝጉዓዙ ነሮም። ሓዋርያት መጠን ብዙሓ ጊዜ ምስ ኢየሱስ ዘሕለፉሉ፥ መጠን ኩሉ ዝበሎ ዝስምዑሉን እንታይ ከምዝገብር ዝረአዮሉን ሓደ ሕቶ አብ ሓሳባቶም ይመጸም ነሩ ይኸውን እዩ። መን እዩ እዚ መምህር ንሕና እንስዕቦ ዘሎና? መን እዩ እዚ ኢየሱስ? እናበሉ ናይ ኢየሱስ መንነት ክፈልጡ ይሓቱ ነሮም እዮም ምኽንያቱ ትምህርቱ ተአምራታቱ ኩሉ ዝገብሮ ዝነበረ ብግሉጽ መን መጂኑ ይገልጽ ነሩ እንተ ኹን ጌና ትጽቢቶም ካብ ግዝአት ሮማውያን ነጻ ከውጽኡም እሞ ንሶም ከአ አብ መንበር ስልጣን ክቕመጡ እዩ ነሩ ትጽቢቶም። ኢየሱስ ነዚ ርድኢት ክቕይር ኢሉ ሰባት መን ይብሉኒ ንስኻትኩምከ መን ትብሉኒ እናበለ ሓቲትዎም። ዘገርም መልሲ ባዕላቶም እዮም ሂሮሙሉ።

ማቴዎስ ከምዚ እናበለ የቕርበልና ሓደ መዓልቲ ኢየሱስ ከምዚ እናበለ ሓቲትዎም “ሰባት ንወዲሰብ መን እዩ ይብልዎ”። ኢየሱስ ንርእሱ “ወዲ ሰብ” እናበለ ይዛረብ። ሓዋርያት ካብቲ ህዝቢ ዝብሎ ሰሚዖም ዝተፈላለዩ መልሲ ከምዘሎ ነጊሮም። ገለ ዮውሐንስ መጥምቕ ካብ ሞት ተንሢኡ ይብሉኻ፥ ገለ ኤልያስ ገለ ኻአ ሓደ ካብ ነብያት ይብሉኻ ኢሎም። “ንስኻትኩምከ መን እዩ ትብሉኒ” ኢሉ ሓቲትዎም። ጴጥሮስ ክንዲ ኹሎም ኮይኑ “ንስኻ ክርስቶስ ወዲ ሕያው አምላኽ ኢኻ” እናበለ መለሰሉ። አብዚ እንርእዮ ብኹሉ እናተደነቐ አብ ዝለዓለ ርክብ ምስ ኢየሱስ ከምዝነበሩ እዩ። ምስ መስሕ ምስቲ ንጉሥ፥ መድሓኒ፥ ንደቂ እስራኤል ነጻ ዘውጽእ ምስኡ ናይ ቀረባ ዝምድና ምግባር ወይ ምስኡ ምጂን እንታይ ከምዘስምዕ ክርድኡ ጀሚሮም። እንታይ ዓይነት ክብርን ግንዖትን ከምዝጽበዮም ክርእዩ ጀሚሮም።

ሎሚ እውን ንነፍስወከፍና አብ ቅድመና ኮይኑ ንስኻ/ንስኺኸ መን ትብሉኒ ይብልና አሎ። አምላኽና ክፍለጥ ክፍቀር ምሳና ክነብር ዝደለ አምላኽ እዩ። ብማዕዶ ኩኖ ደመናታት አብ

ሰማይ ጥራሕ ዝነብር ዘይኮነ ኣብ መንጎና ኣብ ኩሉ ሕይወትና ምሳና ክነብር ዝደሊ ፈቃር ኣምላኽ እዩ። እንተ ኾነ በቲ ዕለት ዕለት ዝገብር ብቃሉ ዝብለና ሰሚዕና ክንፈልጦ ክነለልዮ ይደሊ። ክንፈልጥ እንድሕሪ ጀሚርና ሕይወትና ክንቅይር ኣይከጸግመናን እዩ። ሓዋርያት ክፈልጥዎ ጊዜ ወሲድሎም ወላ እኳ ኩሉ ይርእዩን ይሰምዑን እንተ ነበሩ፤ ንሕና ውን ከምኣም ኢና ስለዚ ሎሚ ጊዜ ሂብና ንኣምላኽ ንፍለጦ።

ኢየሱስ ቀጺሉ ካልእ ዘይተጸበይዎ ክነግሮም ጀሚሩ። ንመጀመርያ ጊዜ ብዛዕባ መጻኢ ሕይወቱ ከመይ ከምዝኸውን ክነግሮም ጀሚሩ። ዘሰንብድን ዘይተጸበይዎን ነጊርዎም፤ ንሱ ብዙሳ መክራ ኪቕበል፤ ኪቕተል፤ ብሃልሳይ መዓልቲ ኪትንሥእ ከም ዘለዎ ኺገልጸሎም ጀመረ። እዚ ዘረባ ክሰምዕዎ ክቕበልዎ ከቢድዎም። ከመይ ኢሉ እዚ ነገራት ንመስሕ ክገጥሞ ይኽእል? ከመይ ኢሎም መራሕቶም ነዚ ነገራት ክገብርዎ ይኽእሉ? እዞን ካእልን ክሓስቡ ጀሚሮም።

ጴጥሮስ ክንዲ ኩሎም ሓፍ ኢሉ “ጎይታይ እዚስ ኮቶ ኣባኻ ኣይረድ” እናበለ ክገንቶ ጀመረ፤ ኢየሱስ ግን ነቲ ዝብሎ ክርድኦ ኢሉ “ካባይ ርሓቕ ሰይጣን ንስኻ ናይ ሰብ እምበር ናይ ኣምላኽ ኣይትሓሰብን ኢኻ እሞ ንኣይ መዓንቀፊ ኢኻ” በሎ። ካብዚ ዝበሎም ቀስ ኢሎም እናሃድኡ እንከለዉ ኢየሱስ ብምቕጻል ንሱ ጥራሕ ክሳቕ ዘይኮነስ ንሳቶም ኣርድእቱ እንተ ኾይኖም ንኸምዚ ዝበለ ጉዕዞ ክጉዓዙ ስንድዎት ክኾኑ ነጊርዎም “ነቲ ኣነ ዝሰትዮ ጽዋእ ክትሰትዩ ፍቓደኛታት ዲኹም” “ክኸተለኒ ዝደሊ ርእሱ ይኸሓድ መስቀሉ ይጹር እሞ ይስዓበኒ” እናበለ ክጉዓዝዎን ክገብርዎ ዘለዎም ኣነጻሩ ነጊርዎም።

ኣብ ከምዚ ዝበለ ኩነታት ንጹር ኣብዘይኮነን ክትርድኦ ዘይትኽእል እንከለዉ እዩ ኣብ ደብረ ታቦር ራእዩ ዝተቐየረ። ማቴዎስ ወንጌላዊ ድሕሪ ሽድሽተ መዓልቲ (ሉቃስ ሾመንተ መዓልቲ) ኢየሱስ ንጴጥሮስ ያዕቆብን ንሓዉ ዮውሓንስን ሒዞ ኣብ ነውሕ እምባ ደየበ ይብለና። ናይ እቲ እምባ ስም ኣይጥቀስን ብዙሕ እውን ዘድሊ ኣይኮነን (ብልምዲ ግን ደብረ ታቦር ከምዝኾነ ይፍለጥ)። ኣብ ቅዱስ መጽሓፍ ጎቦታት ቅዱስ ቦታታት እዩ፤ ኣብኣም ፍሉይ ነገራት ኩሉ ጊዜ ይፍጸሙ ንኣብነት ሙሴ ኣብ ደብረ ሲና ትእዛዛት ተቐቢሉ፤ ኤልያስ ኣብ እምባ ቀርኔሌዎስ ምስ ኣምላኽ ተራኺቡ፤ ኢየሱስ ኣብ ደብረ ዘይት ስብከቱ “ብጹኣን ነዳያን” ዝበል ኣስተምሂሩ፤ ኣብ እምባ ነቶም 5000 ህዝቢ መጊቡ፤ ኣብ ቀራንዮ ኣብ ኮረብታ ካብ ከተማ ወጻኢ ተሰቐሉ፤ ስለዚ እምባታት ፍሉይ ቦታታት ራእይ ኣምላኽን ግብሪ ኣምላኽን ዝተግለጸሎም እዮም።

ኣብ እምባ ምስ ደየቡ ኣብ ቅድሚኣም ትርኢቱ ተለወጠ ገጹ ከም ፀሓይ በርሀ ክዳኑ እውን ከም ብርሃን ጻዕደወ ክርእይዎ ካሰብ ዘይክእሉ የንጸባርቕ ነበረ። ብሃንደበት ሙሴን ኤልያስን ምስኡ ክዛረቡ ረኣይዎም። ክልቲኦም ንኹሉ ባህሊ ኣይሁድን ነብያትን ይውክሉ። ክልቲኦም ዝዛረብዎ ዝነበሩ ንጹር እዩ ብዛዕባ ኢየሱስ ዝገበርን ዝበሎን ከምኡ ብዛዕብኡ ክኸውን ዘለዎ እዮም ዝዛረቡ ነሮም።

ጴጥሮስ ነዚ ምስ ረኣየ ሰንቢዱ ተደናጊሩን ፈሪሑን፤ ቅጽል ኣቢሉ ኸኣ መምህር ኣብዚ ሰለስተ ዳስ ክንሰርሕ ሓንቲ ንኣኻ ሓንቲ ንሙሴ ሓንቲ ኸኣ ንኤልያስ እናበለ ነቲ ኩነታት ርእዩ ክዛረብ ጀሚሩ። እዚ እናበለ እንከሎ ብሩህ ደምና ኣንጸላለዎም እንሆ ድማ ኻብቲ ደመና “**ዘፍቅሮ ብኡ ዝተሓጎስኩ ወደይ እዚ እዩ ንእኡ ስምዕዎ**” ዝብል ድምዒ ተሰምዑ። ኣብ ቅዱስ መጽሓፍ ደመና ህላዌ ኣምላኽ ዝገልጽ እዩ፤ ኣብዚ ክነስተውዕሎ ዘሎና እቲ ደመና ኣይ ኮነን ዘገድስ እቲ ቀንዲ ነገር ናይ ኣምላኽ ኣብቲ ቦታ ምህላዉ እዩ። ኣብዚ እግዚኣብሔር ኣብ ንወዱ ምሉእ ፍቕሩን ምስኡ ዘለዎ ሓድነትን ይገልጽ። “**ስምዕዎ**” ይብለና ወላ እውን ክትሰምዕዎ ዘይትደልዩ ክትርድእዎ ዘይትኽእሉ ነገራት እንተበለ ስምዕዎ። እዚ ነቲ ኩሉ ቅድም ዝተባህለን ዝተገብረን ንምጽዳቕ እዩ። ኢየሱስ መን ምዃኑን ብዛዕባ ርእሱ ኩሉ ዝበሎ ሓቂ ከምዝኾነ ከምኡ እቲ ዝበሎ ከምዝፍጸም ዝገልጽ እዩ።

ንኣምላኽ ክንሰምዕ ከሎና ኣብ ሓቀኛ ሕይወት ኢና እንኣቱ። ኣብ ጉዕዞ ሕይወትና ከይንሰምዕ ዝግግቱና ከም ኩክዕ ኮይኖም ከይንሰምዕ ዝገብሩና ብዙሓት ነገራት ኣለዉ፤ ክነለልዮም ክንፈልጦም ግቡእና እዩ። ሓወይ ሓፍተይ ንኣምላኽ ዝብሎ ንሰምዕ ዘሎና ንብሃሃል። እግዚኣብሔር ኣብ ንወደይ ስምዕዎ ኢሉና፤ ማርያም ኣደና ንሱ ዝበለኩም ግብሩ እናበለት ስምዕዎ

ትብለና። ቅ. ጳውሎስ እዚ ዝጽሕፈልኩም ዘሎኹ ካብ ኢየሱስ ክርስቶስ እየ ዝብሎ ዘሎኹ ስምዕን ይብለና። ቤተ ክርስቲያን ኣብ ዝተፈላለየ እዋናት ክንሰምዓ ዓው ኢላ ትነግር። ጸጊሙ ዘሎ ንሕና ምስማዕ ንኣቢ ኣሎና ስለዚ እሰምዕ ዘሎኹ እስከ ንበል።

አዕሚቕና እንተ ረኣናዮ ናይ መጽንናዕ ቃላት እዩ ኣብቲ አስዲቡ ዝገጥምም ሕይወት ክሕግዞም ምእንቲ ዝበሎ እዩ። ብርግጽ ነቲ “መንዩ ኢየሱስ” ንዝብል ሕቶ መልሲ ሂሰምሎ እዩም እንተ ኾነ እቲ ዝሃብዎ መልሲ ንኻልእ ብሓቂ ኣድላዩ ዝኾነ ሕቶ ከምዝምልስ ክፈልጡ ይሕግዞም። “እንታይ ዓይነት መስሕ እዩ ኢየሱስ ክኸውን ዘለዎ”? ነዚ ክሳብ ድሕሪ ትንግሌኡን ዕርገቱን ቅኑዕ መልሲ ክህቡሉ ኣይክእሉን እዩም ነሮም። ድሕሪኡ ግን ብትብዓት ተልእክኡ ክቕጽሉን ኣብ ኩሉ ጉዕዞ ሕይወቶም ከእ መስቀሎም ጸሮም ክቕጽሉ ክሰብክዎን እኳድኣ ሕይወቶም በጃ ክህቡ ድሕር ኣይብሉን።

ንሕና እውን ኣርድእቲ ክርስቶስ ስለ ዝኾና ኣሰሮም ክንክተል ይግብእና ኣብኡ ሓቀኛ ሓጎስን ምልኣት መንፈስን ይርከብ። ኣብ መጽሓፍ ዳኒኤል 7:9-14 ዘሎ እንተ ኣንበብና ነዚ ኣብ ወንጌል ዘሎ ናይ ኣምላኽ ግርማ ዝገልጽ ንረክብ። “እቲ ኻብ ዘለዓለም ዚነብር ከኣ ኣብ ሓንቲኣን ተቐመጠ ክዳውንቱ ገዕዳ ኸም በረድ ፀጉሪ ርእሱ ኸኣ ከም ጽሩይ ጸምሪ ነበረ ዝፋኑ ሃልሃልታ ሓቂ መንኲራኹሩ ድማ ጉሁር ሓቂ ነበረ” ይብል።

ቅ. ጳውሎስ ኣብ ካልኣይቲ ንባብ ንሱን ብጽቱን ኣብቲ ኢየሱስ ራእዩ ዝተለወጠሉ እምባ ከምዝነበረ እም ባዕሉ ይምስክር ከምዘሎ እምበር ዝተጣበብዎ ጽውጽዎይ ከመዘይኮነ ይነግረና። ከምኡ “ብኣኡ ዝተሓጎስኩ ፍቁር ወደይ እዚ እዩ” ዝብል ድምጺ ኻብ ሰማይ ኪመጽእ ከሎ ባዕላቶም ከም ዝሰምዕዎ ይነግር። ስለዚ እቲ ንሱን ብጽቱን ዘመሓላለፍዎን ዝሰበኸዎን ሓቂ ስለ ዝኾነ ክንኣምኖ ይነግረና። ነዚ ክነስተውዕለሉ ይግባእ ምኽንያቱ ብጥዑም ቃላት ከምዚ እናበለ ይገልጻ “ምድሪ ክሳብ ዝወግሕ ኮኸብ ጽባሕ ከኣ ኣብ ልብኹም ክሳብ ዚወፀእ ከምቲ ኣብ ጸልማት ዜብርህ መብራህቲ ጌርኩም እንተ ኣስተብሃልክምሉ ሠናይ ትገብሩ” (2ጴጥ 1:19) ይብል።

ናይ ሎሚ ንባባትና እምብኣር ንሕና እውን ብዝያዳ ክንገብሮ ዘሎና ከምዘሎ እዩም ዝሕብርና። ከም ቤተ ክርስቲያን ከም ህዝበ እግዚአብሔር ናይ ክርስቶስ ህላዌ ኣባና ኣብ ርክባትና ዕለት ዕለት ክርኣ ከምዘልኣ ክንገብር ጽዑዓት ኣና። ርእሰ ሊቃነ ጳጳሳት ፍራንቸስኮስ ከምዝበልዎ “ክርስትና ካብ ኣገባብ ወይ መዳያት እምነት ንላዕሊ እዩ። ናይ ሕይወት ኣክያይዳ እዩ። ሕያውን ኣብ ኩሉ ዝንበር ኣገባብ ሕይወት ነቲ ዘድልዮ መንፈሳዊ ነገራት ዝህብ እዩ” ይብሉ። ኢየሱስ ክርስቶስ ሰብን ኣምላኽን ሓይልና ቀዳማይ ምንጭን ኣብነትናን እዩ ይብሉና። ኣብ ክርስቶስ ኣብቲ ምንጪ ሕይወትና ክንምለስ ከምዘሎና ዝሕግዝ ብዓል ኣና ዘኪርና ዘሎና።

ኣብዚ እዋን እምብኣር ኣብ ጉዕዞ ሕይወትና ንክርስቶስ መንጪ ሓይልና ገርና ክንጉዓዝ ከም ሓዋርያት ምስኡ ምንባር ክንመርጽ ይግብእና። ምሳኻ ምንባር ይሕሸና ንበሎ። ዝተረፈ ኩሉ ባዕሉ ክምልኣልና እዩ። ከምቲ ንእምነት ሓዋርያቱ ዝኾስኮስ ንእምነትና ክኹስኩስ ንለምኖ ለውጠኒ እናበልና ልብና ንኸፈተሉ ንሱ ኸኣ ክቕይረናን ክሕድሰናን እዩ።

ኣባ ንጉሠ ፍሥሓ።